



AGANEVNDIN

KÆRA 8/2015

FSF skrifstofan upplýsir Aganevndini:	
Málsheitið: FC Suðuroy kærir B68/NSÍ fyri at nýta ólógligar leikarar	
Deild: 2. deild kvinnur	Kapping: Landskappingin
Brot framt: 20. september 2015	Aganevndin móttikið kæru: 23. september 2015
Kærugjald galdið: ja	Kærufreist hildin: ja
Partshoyring við 3 daga freist: ja	Starvsnevndin biðin um ummæli:
	Áheitan um munnliga viðgerð: nei

AGANEVNDIN

Í viðgerðini av málinum í Aganevndini hava hesir limir luttikið: Ingunn Eiríksdóttir, lögfrøðingur og forkvinna, Anni á Hædd, lögfrøðingur og næstforkvinna og Sissal Kj. Kristiansen, ráðgevi.

1. Úrskurður

Grein 8 í Agareglugerð FSF's heimilar Aganevndini at geva feløgum og persónum sekt fyri brot á lógarverk FSF's. Brúk av ólógligum leikara er álvarsamt brot á regluverk FSF's og ta skipan, sum er gjørd fyri brúk av spælarum.

Aganevndin metir, at B68/NSÍ hevur nýtt ólógligar leikarar í dystinum tann 20. september 2015 millum B68/NSÍ og FC Suðuroy í 2. deild hjá kvinnum.

Við heimild í grein 8, litra h í Agareglugerðini verður B68/NSÍ 2. deild kvinnur dømt at tapa omanfyri nevnda dysti móti FC Suðuroy fyri brúk av ólógligum leikarum við málmuninum 0-3 sambært grein § 41 í kappingarreglunum fyri fótbólt.

2. Kærupástandir, partshoyringarsvar og møguligar viðmerkingar frá Starvsnevnd FSF's

FC Suðuroy hevur kært B68/NSÍ fyri at nýta ólógligar leikarar í dysti millum FC Suðuroy og B68/NSÍ tann 20. september 2015 í 2. deild kvinnur.

FC Suðuroy hevur kært um, at B68/NSÍ hevði ov nógvar leikarar á dómaraseðlinum smb. kappingarreglunum fyri yngri deildir, old boys, old girls og kvinnur á 2/3 vøll. B68/NSÍ hevði tilsamans 15 leikarar skrásettar á dómaraseðlinum.

Skrivið frá FC Suðuroy hevur verið til hoyringar hjá B68/NSÍ, sum vísir á, at tað er eitt mistak at nr. 8 og 15 stóðu á sum leikarar, og at tær av røttum skuldu havt staðið sum hjálparfólk, tí tær skuldu ikki inn, og vóru bert við, tí hetta var síðsti dystur, har gullið skuldi spælast heim. Tær komu ikki inn, og tískil hevur B68/NSÍ ikki havt fyrimum av hesum, sigur B68/NSÍ.

3. Heimildir hjá Aganevndini at viðgera málið

Sambært grein 2, sbr. grein 5, stk. 3 og 5, sbr. grein 7, stk. 2 kann Aganevndin viðgera mál um møgulig brot á lógarverk FSF's. Sambært grein 5, stk. 3 í Agareglugerðini kann Kappingarnevnd FSF's nær sum helst biðja Aganevndina viðgera eitt mál sum kemur til hennara kunnleika. Sambært grein 7, stk. 2 í Agareglugerðini kann Starvsnevnd FSF's nær sum helst biðja Aganevndina um at viðgera eitt mál sum kærsmål samsvarandi reglugerðini.

4. Fakta í málinum



AGANEVNDIN

Tann 20. september 2015 varð dystur leiktur millum FC Suðuroy og B68/NSÍ í 2. deild hjá kvinnum.

Sambært upplýsingum á dómarseðlinum voru 15 leikarar skrásettir fyrir B68/NSÍ á dómarseðlinum.

5. Lógarverkið

Sambært kappingarreglur fyrir Old B., Old G. og kvinnur á 2/3 vølli og yngri deildir, er tað sambært § 10, stk. 2 galdandi, at tað bert er loyvt at leika við 9 leikarum og 4 eykaleikarum, tvs tilsamans 13 skrásettum leikarum.

Eisini er ásett í § 10, at eykaleikararnir hava allir loyvi at koma inn í sama dysti, tvs. leikarar kunnu skiftast út allan dystin, sonevnd flúgvandi útskipting. Dómaranum skal boðast frá, tá ið nýggjur leikari kemur inn á vøllin.

6. Staðfestingar, metingar, o.t.

Aganevndin staðfestir, at B68/NSÍ hefur brotið § 10, stk. 2 í kappingarreglunum fyrir kvinnur á 2/3 vølli við at hava 15 leikarar á dómarseðlinum til nevnda dyst.

Aganevndin metir, at grundaður gruni er um, at B68/NSÍ hefur ætlað sær ein ítróttarligan fyrimum við brúk av ov nógvum eykaleikarum. Tað, at dómarin ikki skrásetur flúgvandi útskiptingar, hefur við sær, at Aganevndin í enn størri mun má leggja seg eftir skrásettu upplýsingunum á dómarseðlinum. Tað ber tí heldur ikki til hjá Aganevndini at staðfesta, hvørt leikari nr. 8 og nr. 15 veruliga voru í leiki ella ikki, og øvugt ber heldur ikki til hjá felagnum at prógva, at hesir leikarar ikki voru í spæli.

Aganevndin er av teirru fatan, at longu tí at hesir leikarar standa skrásettir sum eykaleikarar og at talan er um dyst við flúgvandi útskipting, so er grundaður gruni um, at hesir leikarar hava verið í spæl, hóast tað ikki ber til at staðfesta á objektivum grundarlagi. Hinvegin metir Aganevndin, at tað í dystum við flúgvandi útskiptingum ikki er avgerandi fyri brotið, at til ber at eyðmerkja, júst hvørjir leikarar voru ólógligir. Avgerandi fyri Aganevndina er, at 2 av 15 skrásettum leikarum hava verið ólógligir og grundaður gruni er um, at hetta hefur givið B68/NSÍ ein ítróttarligan fyrimum á leikvølli.

Vildi B68/NSÍ tað øðrvísi, skuldu 2 av leikarunum ikki staðið skrásettir sum leikarar.

Aganevndin metir, at brot á reglur um mest loyvda tal av skiftisleikarum, sum eru navngivnir á dómarseðlinum sum leikarar og skiftisleikarar, er greitt brot á reglur FSF's og skeiklar ítróttarligu javnvágina, sum reglurnar eru ætlaðar at tryggja ímillum liðini.

Dómarseðilin er eitt tað mest týðandi skjalið í dystarhøpi og tí er umráðandi at upplýsingarnir á dómarseðlinum eru rættir og rættvísandi. Dómarseðilin skal kunna brúkast sum skjalprógv fyri, at formligu viðurskiptini kring dystirnar hava verið í lagi. Øvugt kunnu upplýsingar á dómarseðlinum eisini brúkast at staðfesta, at talan er um ólóglig viðurskipti í dystarhøpi. Aganevndin hefur ferð eftir ferð í sínum úrskurðum víst á, hvussu týðandi tað er, at feløgini leggja



AGANEVNDIN

seg eftir at fylla dómarseðilin rætt út.

7. Niðurstøða

Niðurstøðan hjá Aganevndini er, at B68/NSÍ hevur brotið § 10, stk. 2 í kappingarreglunum fyri Old B, Old G. og kvinnur á 2/3 vølli og yngri deildir. Brotið er eyðsæð, tí tað framgongur greitt á dómarseðilinum.

Aganevndin staðfestir, at 2 av 15 leikarum hava verið ólógligir til nevnda dyst.

At talan er um dyst í 2. deild kvinnur, gevur ikki Aganevndini høvi til at linka revsingina, tí talan er um brúk av ólógligum leikarum og verður hetta vanliga revsað hart í vaksnamannadeild.

8. Úrskurður

Grein 8 í Agareglugerð FSF's heimilar Aganevndini at geva feløgum og persónum sekt fyri brot á lógarverk FSF's. Brúk av ólógligum leikara er álvarsamt brot á regluverk FSF's og ta skipan, sum er gjørd fyri brúk av spælarum.

Aganevndin metir, at B68/NSÍ hevur nýtt ólógligar leikarar í dystinum tann 20. september 2015 millum B68/NSÍ og FC Suðuroy í 2. deild hjá kvinnum.

Við heimild í grein 8, litra h í Agareglugerðini verður B68/NSÍ 2. deild kvinnur dømt at tapa omanfyri nevnda dysti móti FC Suðuroy fyri brúk av ólógligum leikarum við málmuninum 0-3 sambært grein § 41 í kappingarreglunum fyri fótbólt.

9. Upplýsing um kæruguleika og freistir.

Sambært grein 12 litra f í Agareglugerðini, kann avgerðin kærast til Yvirkærunevndina.

10. Staður, dagfesting og undirskrift Aganevndarinnar:

Tórshavn 29. september 2015


Ingunn Ó. Eiriksdóttir, forkvinna